

ဇေယနိအနာဂတ္တိကျမ်း

နိဒါန်း

ပရောဖက်ဇေယနိသည်ခရစ်တော်မပေါ် ထွန်းမီ ၆၂၁ ခုနှစ်အချိန်၊ ယောရှုမင်း၏ဘာ သာရေးဆိုင်ရာ ပြုပြင် ပြောင်းလဲ ချက် များ မ ပြုလုပ် မီ ဆယ် ရာစုနှစ် အတွင်း ခရစ်တော် မပေါ်ထွန်းမီခုနှစ်ရာစုနှစ်၏နောက်ပိုင်း အချိန် ကာလတွင်ဟောကြားမှုပြုခဲ့ပေ သည်။ ဤကျမ်းစောင် ထဲ၌အကျွမ်းတဝင် ရှိ ပြီးသား ဖြစ်သည့်ပ ရော ဖက် ပြု ခြင်း နှင့်ဆိုင်သောအယူအဆများပါဝင်ပေ သည်။ ယုဒ နိုင်ငံ သည် အခြား ဘုရား များ ကိုကိုး ကွယ် ခြင်းကြောင့် ပြစ်ဒဏ်ခံ ရမည့် အချိန် ကာလ ဖြစ်သော ကြမ္မာ ဆိုး ကျ ရောက်၍ ဖျက်ဆီး ခံ ရ မည့် နေ့အားဖြင့် ချိန်း ခြောက် ထားသည်။ ထာဝရဘုရား သည် အခြား နိုင်ငံ များ ကို လည်းပြစ်ဒဏ် ခတ်တော်မူမည် ယေရုရှလင် မြို့သည် ကြမ္မာ ဆိုး ကျ ရောက် မည် ဖြစ်သော်လည်း နောင်တစ်နေ့ တွင်ထိုမြို့၌စိတ်နှိမ့်ချ၍ ဖြောင့်မတ်သောသူများနေထိုင် လျက် ပြန်လည်ပြုပြင်တည်ဆောက်ရလိမ့်မည်။

အကြောင်းအရာအကျဉ်းချုပ်

- ထာဝရဘုရား၏တရားစီရင်ရာနေ့ ၁:၁-၂:၃
- ဣသရေလအိမ်နီးချင်းနိုင်ငံများ၏ကြမ္မာဆိုး ၂:၄-၁၅
- ယေရုရှလင်မြို့၏ကြမ္မာဆိုးနှင့်ကယ်တင်ခြင်း ၃:၁-၂၀

1 ဤ ဗျာဒိတ်တော်သည် အာ မုန်၏သား၊ ယုဒ ဘုရင် ယောရှိလက်ထက်၌ ဇေဖနိအား ထာဝရဘုရားပေးတော် မူသော ဗျာဒိတ် တော်ဖြစ်၏။ (ဇေဖနိကားဟိဇကိမင်း မျိုး ဝင်အာမရိ၊ ဂေဒလိနှင့် ကုရိုတို့မှဆင်း သက်လာသူ တည်း။)✧

ထာဝရဘုရားတရားစီရင်တော်မူရာနေ့

2-3 ထာဝရဘုရားက `ငါသည် လူများ၊ တိရစ္ဆာန် များ၊ ငှက်များနှင့် ငါးများပါမကျန်၊ ကမ္ဘာ ပေါ်တွင်ရှိသမျှသော အရာတို့ကို သုတ် သင် ဖျက်ဆီးမည်။ သူ့ယုတ်မာတို့ကို ပြိုလဲ ပျက်စီးစေမည်။ လူသားအားလုံးကို ငါ ဖျက်ဆီး မည်။ အသက်မသေဘဲ တစ်ယောက် မျှ ကျန်လိမ့်မည် မဟုတ်။ ဤကား ငါထာဝရ ဘုရား မြွက်ဟသည့် စကား ဖြစ်၏။

4 `ငါ သည် ယေ ရုရှ လင် မြို့ နှင့် ယုဒ ပြည် ရှိ လူအ ပေါင်းကို ဖျက်ဆီးချေမှုန်းမည်။ ထိုအရပ်တွင် ဗာလဘုရား အားကိုး ကွယ် ဝတ်ပြုမှု ကို အစ တုန်း စီရင် မည် ဖြစ်၍ တစ်စုံတစ်ယောက်သော သူမျှ ထိုဘုရား ထံ အစေအပါးခံ ခဲ့သော တပည့်များ ကို အောက်မေ့သတိရကြ တော့မည် မဟုတ်။

5 အိမ်ခေါင်မိုးထက် သို့တက်၍ နေ၊ လ၊ ကြယ် တာရာ များကို ရှိခိုးဝတ်ပြုသူ မှန်သမျှ ကို ငါ သုတ်သင်ပယ်ရှင်း မည်။ ငါ့အားဝတ် ပြုကိုးကွယ်ကာ သစ္စာစောင့်ပါမည်ဟု

✧ 1:1 ငှရာ၊ ၂၂:၁-၂၃:၃၀။ ၆ရာ၊ ၃၄:၁-၃၅:၂၇။

ကျိန် ဆိုကတိပြုပြီးလျှင် မောလုတ်၏အမည် နာမကို တိုင်တည်ကျိန်ဆိုသူတို့ကိုလည်း သုတ်သင်ပယ်ရှင်းမည်။

6 ငါ့နောက်သို့ မ လိုက် တော့ ဘဲ လှည့်၍ထွက် ခွာ သွား သူများ အား လည်းကောင်း၊ ငါ့ ထံ မ ချဉ်းကပ် ငါ၏ပို့ဆောင်လမ်းပြမှုကို လည်းမတောင်းခံသူများအား လည်းကောင်း ငါသုတ်သင်ပယ်ရှင်းမည်" ဟုမိန့်တော် မူ၏။

7 "ထာဝရဘုရားတရားစီရင်တော်မူရာ ကာလသည်ကျ ရောက်လာတော့မည်။ အရှင် ထာဝရဘုရားရှေ့တော်တွင် ငြိမ်ဝပ်စွာနေ ကြလော့။ ထာဝရဘုရားသည် မိမိလူတို့ အားယဇ်ပူဇော်ရန်ပြင်ဆင်လျက်ဆက် ကပ်ပူဇော်ရန်ပြု လုပ်နေလေပြီ။

8 ထာဝရဘုရားက"ထိုသို့သတ်ဖြတ်ရာ နေ့ရက်ကာလ ကျရောက်လာသောအခါ၊ မှူးမတ်များ၊ ဘုရင့်သားတော် များနှင့် လူ မျိုးခြား ဓလေ့ထုံးစံ ကိုကျင့်သုံးသူတို့ အား အပြစ်ဒဏ်ခတ်မည်။

9 ရုပ်တု ကိုးကွယ် သူများ ကဲ့သို့ ပြုကျင့် သူ များအား လည်းကောင်း၊ မိမိ တို့ သခင်၏အိမ် ကို ဖြည့်တင်း ရန် ပစ္စည်းဥစ္စာရရှိရေးအတွက် ခိုးဝှက်သတ်ဖြတ်သူတို့အား လည်းကောင်း ငါသုတ်သင်ပယ်ရှင်းမည်" ဟုမိန့်တော် မူ၏။

10 ထာဝရဘုရားက"ထိုနေ့ရက်ကာလ၌ ယေရုရှလင်မြို့ ငါးတံခါးဝ၌အော်ဟစ် သံကိုကြားရကြလိမ့်မည်။ မြို့သစ်

ပိုင်း၌ လူတို့ငိုကြွေးသံကိုလည်းကောင်း၊ တောင် ကုန်းများ တွင်ကျိုးပဲ့သံကိုလည်းကောင်း ကြားရကြလိမ့်မည်။

11 မြို့အနိမ့်ပိုင်းတွင်နေထိုင်သူတို့ငိုကြွေး ကြလော့။ ကုန်သည်ကြီးများသည်သေဆုံး ကြတော့မည်။

12 `ထိုအချိန်၌ ငါသည် မီးခွက် ကို ယူ၍ ယေ ရှုရှု လင် မြို့ တွင် ရှာဖွေမည်။ `ဘုရား သခင်သည် အခါခပ်သိမ်း ကောင်းကျိုး ဆိုး ကျိုး၊ အဘယ် အကျိုး ကို မျှ မပေး တတ်' ဟု ထင်မှတ် ရေရွတ် သူများ၊ မိမိ တို့ ကိုယ် ကို အထင်ကြီး၍ကျေနပ် ရောင့်ရဲ နေ သူ များ အား ငါ အပြစ်ဒဏ်ခတ်မည်။

13 သူတစ်ပါးတို့သည်ထိုသူတို့၏စည်းစိမ် ဥစ္စာများကို လုယူကာသူတို့၏အိမ်များ ကိုဖျက်ဆီးလိုက်ကြလိမ့်မည်။ သူတို့သည် မိမိတို့ဆောက်လုပ်လျက်ရှိသည့်အိမ်များ တွင် အဘယ်အခါ၌မျှ နေထိုင်ရကြ လိမ့်မည်မဟုတ်။ မိမိတို့ စိုက်ပျိုးလျက်ရှိ သည့်စပျစ်ဥယျာဉ်များမှစပျစ်ရည်ကို လည်းသောက်ရကြလိမ့်မည်မဟုတ်' ဟု မိန့်တော်မူ၏။

14 ထာဝရဘုရား တရားစီရင်တော်မူရာ နေ့ကြီးသည် နီးကပ်၍အလွန်နီးကပ်၍ လာလေပြီ။ ထိုနေ့ရက်ကာလ သည် လျင် မြန် စွာ သက်ရောက် လာ တော့ အံ့။ ထိုနေ့ ရက် သည်ခါးသီးလွန်းသောကြောင့်ရဲစွမ်းသတ္တိ အရှိဆုံး စစ်သူရဲပင်လျှင်စိတ်ပျက်စွာ အော်ဟစ်လိမ့်မည်။

15 ထိုနေ့ရက်သည်အမျက်ထန်သည့်နေ့၊ ဆင်းရဲ ပူပန်ရ သောနေ့၊ ယိုယွင်းပျက်စီးသုတ်သင် ပယ်ရှင်းရာနေ့၊ မိုက်

မှောင်ညိုမှိုင်းသည့်နေ့ မည်းနက်၍မိုးတိမ်ထူသည့်နေ့၊

16 ခံတပ် မြို့ များ၊ မြင့် မား သည့် ရဲတိုက် များ ကို တိုက်ခိုက်နေသူ၊ စစ်သူရဲတို့၏တံပိုး ခရာသံများ၊ ညာသံ များဖြင့်ဆူညံနေ သောနေ့ဖြစ်ပေသည်။

17 ထာဝရဘုရား က`ငါ သည် လူသား တို့ အပေါ်သို့ ဘေးအန္တရာယ်ဆိုးကိုသက် ရောက်စေမည်ဖြစ်၍ လူတိုင်း ပင် မျက်မမြင် ကဲ့သို့ အ မှောင် တွင် စမ်း၍သွားလာ ရ ကြ လိမ့်မည်။ သူတို့သည်ငါ့ကိုပြစ်မှားကြ လေပြီ။ ထို့ကြောင့် ငါတို့သည်သူတို့၏ သွေးကိုရေကဲ့သို့သွန်းလောင်းမည်။ သူ တို့ ၏အလောင်း များသည် လည်း မြေပေါ်တွင် ပုပ် ပျက်၍နေလိမ့်မည်" ဟုမိန့်တော်မူ၏။

18 ထာဝရဘုရားအမျက်ထွက်တော်မူရာ ထိုကာလ၌ထို သူတို့သည် မိမိတို့၏ရွှေ ငွေရှိသမျှကိုစုပုံပေးသော်လည်း အသက် ချမ်းသာ ရာ ရ ကြ လိမ့်မည် မဟုတ်။ ကမ္ဘာ မြေပြင် တစ်ခုလုံးသည် ကိုယ်တော်၏ အမျက် တော် မီး သင့်၍ဆိုးရှုံး ပျက်စီး သွား လိမ့်မည်။ ကိုယ်တော် သည် ကမ္ဘာ မြေ ပေါ်တွင် နေထိုင် သူမှန်သမျှ ကိုရုတ် တရက် အစတုံးအောင်စီရင်တော်မူ လိမ့်မည်။

2

နောင်တရကြရန်တောင်းပန်ခြင်း

- 1 အို အရှက်မဲ့သောလူမျိုး၊-
- 2 သင်တို့သည်ပန်းသဖွယ်ညှိုးနွမ်းခြောက်သွေ့ လျက်ခန့် ဓာမရွှေ့မီ၊ သင်တို့အပေါ်သို့

ထာဝရဘုရား၏အမျက်တော်မသက်
ရောက်မီ၊ ကိုယ်တော်အမျက်ထွက်တော်မူ
ရာကာလမကျရောက်မီအမြင်မှန်ရ ကြလော့။-

3 ကိုယ်တော်၏အမိန့်တော်တို့ကိုလိုက်နာ လျက်
စိတ်နှလုံးနှိမ့်ချသူပြည်သူပြည် သားအပေါင်းတို့၊
ထာဝရဘုရား၏ထံ တော်သို့လာကြလော့။
ဖြောင့်မှန်ရာကိုပြု ကျင့်လျက်ထာဝရဘုရား၏ရှေ့တော်၌
မိမိတို့ကိုယ်ကိုနှိမ့်ချကြလော့။ ထာဝရ
ဘုရားအမျက်တော်ထွက်ရာကာလ၌
သင်တို့သည်အပြစ်ဒဏ်စီရင်ခြင်းနှင့်
ကင်းလွတ်ကြလိမ့်မည်။

ဣသရေလပြည်ပတ်ဝန်းကျင်နိုင်ငံများ၏
ကံကြမ္မာဆိုး

4 ဂါဇမြို့တွင်လူတစ်စုံတစ်ယောက်မျှကျန်
ရှိလိမ့်မည်မဟုတ်။ အာရှကေလု န်မြို့သည်
လူသူဆိုတ်ငြိမ်ရာဖြစ်လိမ့်မည်။ အာဇု
တ် မြို့သားတို့သည်တစ်နေ့ချင်းတွင်အနှင်
ခံရကြလျက်ကြော့ န်မြို့သားတို့သည်
ထိုမြို့မှထွက်ပြေးရကြလိမ့်မည်။-☆

5 အို ဖိလိ တု တိလူတို့၊ ပင်လယ်ကမ်းခြေတွင်နေ
ထိုင်သူခေရသိအမျိုးသားတို့၊ သင်တို့

☆ 2:4 ဟောရှာ၊ ၁၄:၂၉-၃၁။ ယော ၄၇:၁-၇။ ယေဇ၊ ၂၅:၁၅-၁၇။ ယောလာ
၃:၄-၈။ အာ၊ ၁:၆-၈။ အ၊ ၉:၅-၇။

သည်အမ ့ ဂလာရှိကြ၏။ ထာဝရဘုရား
 သည်သင်တို့အားအပြစ်ဒဏ်စီရင်ချမှတ်
 တော်မူလေပြီ။ ကိုယ်တော်သည်သင်တို့ကို
 သုတ်သင်ဖျက်ဆီးတော်မူမည်ဖြစ်၍ သင်
 တို့တစ်ဦးတစ်ယောက်မျှကျန်ရှိရလိမ့် မည်မဟုတ်။-

6 ပင်လယ်အနီးရှိ သင်တို့၏ပြည်သည်သိုး
 များကျက်စားရာကွင်းပြင်ဖြစ်၍နေ လိမ့်မည်။-

7 အသက်မသေဘဲကျန်ရှိသူယုဒပြည်
 သားတို့သည်သင်တို့ပြည်ကိုသိမ်းယူကြ
 လိမ့်မည်။ သူတို့သည်ထိုအရပ်တွင်သိုးအုပ်
 များကိုထိန်းကျောင်းကာအာရှကေလု န်
 မြို့ရှိနေအိမ်များတွင်အိပ်ကြလိမ့်မည်။

သူ တို့၏ဘုရားသခင်ထာဝရဘုရားသည်
 သူတို့နှင့်အတူရှိတော်မူ၍သူတို့အား တစ်ဖန်ပြန်ကောင်းစားစေတော်မူလိ

8 အနန္တတန်ခိုးရှင်ထာဝရဘုရား က
 “မောဘပြည်သားများနှင့်အ မှ မှန်ပြည်
 သားများသည်ငါ၏လူမျိုးတော်ကိုစော်
 ကားရန်စကြသည်ကိုလည်းကောင်း၊ သူ
 တို့၏ပြည်ကိုဝင်ရောက်သိမ်းယူရန်ကြွား
 ဝါလျက်နေသည်ကိုလည်းကောင်းငါ
 ကြားသိတော်မူလေပြီ။-✠

9 ငါသည်ဧကန်အမှန်ကူသရေလအမျိုး

✠ 2:8 ဟေဇာ၊ ၁၅:၁-၁၆:၁၄၊ ၂၅:၁၀-၁၂။ ယော ၄၈:၁-၄၉:၆။ ယေဇ၊
 ၂၁:၂၈-၃၂၊ ၂၅:၁-၁၁။ အာ၊ ၁:၁၃-၁၅။

သားတို့၏အသက်ရှင်တော်မူသောဘုရား
 ဖြစ်တော်မူသည်အတိုင်း မောဘပြည်နှင့်
 အ မှ မှန်ပြည်သည်သောဒုံနှင့်ဂေါမောရမြို့
 တို့ကဲ့သို့သုတ်သင်ဖျက်ဆီးခြင်းခံရလိမ့်
 မည်ဖြစ်ကြောင်းကျိန်ဆိုဖော်ပြပါ၏။ ထို
 ပြည်တို့သည်ဆားမြေတူးရာအရပ်ဖြစ်
 လျက် ထာဝရယိုယွင်းပျက်စီးကာပေါင်း
 ပင်များနှင့်ဖုံးလွှမ်း၍နေလိမ့်မည်။ ငါ၏
 လူမျိုးတော်အနက်မှအသက်မသေဘဲ
 ကျန်ရှိနေသူတို့သည် ထိုသူတို့ကိုတိုက်
 ခိုက်လုယက်ကာသူတို့၏ပြည်ကိုသိမ်း ယူကြလိမ့်မည်။[☆]

10 ဤသို့လျှင်မောဘပြည်သားများနှင့်အ
 မှ မှန် ပြည်သားများသည်မိမိတို့၏မာနကြီး
 မှု၊ မောက်မာထောင်လွှားမှုနှင့်အန နှံ
 တတန်ခိုး ရှင်ထာဝရဘုရား၏လူတို့ကိုစော်ကား
 မှုတို့ကြောင့်အပြစ်ဒဏ်ခံရကြလိမ့်မည်။-

11 ထာဝရဘုရားသည်သူတို့အားထိတ်လန့်
 တုန်လှုပ်စေတော်မူလိမ့်မည်။ ကိုယ်တော်သည်
 လောကီဘုရားများကိုဆိတ်သုဉ်းစေတော်
 မှုမည်ဖြစ်၍လူမျိုးတကာတို့သည် မိမိ
 တို့ပြည်အသီးသီးတွင်ကိုယ်တော်ကိုဝတ်
 ပြုကိုးကွယ်ကြလိမ့်မည်။

☆ 2:9 က၊ ၁၉:၂၄။

12 ထာဝရဘုရားသည်ဆူဒန်ပြည်သားတို့
ကိုလည်းကွပ်မျက်တော်မူလိမ့်မည်။*

13 ထာဝရဘုရားသည်လက်တော်ကိုဆန့်၍
တန်ခိုးတော်ဖြင့်အာရှရိပြည်ကိုသုတ်
သင်ဖျက်ဆီးတော်မူလိမ့်မည်။ ကိုယ်တော်
သည်နိနေဝေမြို့ကိုရေမရှိသည့်က နှု တာရ သဖွယ်
လူသူဆိတ်ငြိမ်ရာမြို့ပျက်ဖြစ်စေ တော်မူမည်။-*

14 ထိုအရပ်သည်သိုးအုပ်နှင့်တိရစ္ဆာန်
အများစု မျိုးတို့နားနေရာဖြစ်လိမ့်မည်။
ဇီးကွက် တို့သည်တိုက်ပြိုတိုက်ပျက်များတွင်ခို
အောင်းကာ ပြုတင်းပေါက်များမှအော်မြည်
ကြလိမ့်မည်။ ကျီးတို့သည်လည်းလှေကား
ထစ်များအပေါ်မှနေ၍အာကြလိမ့်မည်။
ထိုမြို့ရှိအဆောက်အဦးများမှသစ်က
တိုးသားတို့ကိုလည်းလူတို့ဖြုတ်ယူကြ လိမ့်မည်။-

15 ဤသည်လျှင်မိမိကိုယ်ကိုတန်ခိုးကြီးလှ
ပြီဟူ၍လည်းကောင်း၊ လုံခြုံမှုရှိလှပြီ
ဟူ၍လည်းကောင်းထင်မှတ်သည့်မြို့ကြို့
တွေ့ရမည့်ကံကြမ္မာပင်ဖြစ်တော့၏။ ထို
မြို့၏မြို့သူမြို့သားတို့ကမိမိတို့မြို့ ကိုကမ္ဘာပေါ်တွင်အကြီးဆုံးဟုထင်မှတ်
ကြပေသည်။ ထိုမြို့သည်တောတိရစ္ဆာန်
များနားနေရာဖြစ်လျက်အဘယ်မျှလူ

* 2:12 ဟေရှာ၊ ၁၈:၁-၇။ * 2:13 ဟေရှာ၊ ၁၀:၅-၃၄၊ ၁၄:၂၄-၂၇။ နာ
၁:၁-၃:၁၉။

သူ့ဆိတ်ညံ့၍နေပါလိမ့်မည်နည်း။ ယင်း
 အနီးမှဖြတ်သန်းသွားလာသူအပေါင်း
 တို့သည်ထိတ်လန့်လျက် နောက်သို့တွန့်ဆုတ်
 သွားကြလိမ့်မည်။

3

ယေရုရှလင်မြို့လွန်ကူးသည့်အပြစ်နှင့် ကယ်တင်ခြင်းခံရပုံ

1 မိမိ၏မြို့သားများကိုပင်လျှင်ညှင်းပန်း
 နှိပ်စက်ကာအကျင့်ပျက်ပုန်ကန်တတ်သည့်
 ယေရုရှလင်မြို့သည်အမိဂလာရှိ၏။-

2 ထိုမြို့သည်ထာဝရဘုရား၏ဗျာဒိတ်တော်
 ကိုနားမထောင်။ ကိုယ်တော်၏စည်းကမ်းကို
 မလိုက်နာ။ ကိုယ်တော်ကိုယုံကြည်ကိုးစား မှုမပြု။
 ကိုယ်တော်၏ကူမမှုကိုလည်းမ တောင်းခံခဲ့။-

3 ထိုပြည်ကိုအုပ်ချုပ်သောအရာရှိတို့သည်
 ခြင်္သေ့ငယ်များနှင့်တူကြ၏။ တရားစီရင်
 သူတို့သည်လည်းလောဘရမက်ကြီးလွန်း
 သဖြင့် နံနက်ချိန်တိုင်အောင်အရိုးတစ်ချောင်း
 ကိုမျှမစွန့်ပစ်နိုင်သည့်ဝံပုလွေငယ်များ နှင့်တူကြ၏။-

4 ပရောဖက်တို့သည်တာဝန်မဲ့ပြုလုပ်တတ်
 သည့်သစ္စာဖောက်များဖြစ်ကြ၏။ ယဇ်ပုရော
 ဟိတ်တို့ကသန့်ရှင်းရာဌာနတော်ကိုညစ် ည

မ်းစေ၍ ဘုရားသခင်၏ပညတ်တရား
တော်ကိုမိမိတို့အကျိုးရှိရာရှိကြောင်း
လှည့်ကွက်ဆင်၍အနက်အဋ္ဌဋ္ဌိပုပါယ်ပြန်ဆို ကြ၏။-

5 သို့ရာတွင်ထာဝရဘုရားသည်ထိုမြို့
တွင်ရှိနေတော်မူပါသေး၏။ ကိုယ်တော်
သည်တရားသောအမှုကိုသာလျှင်ပြု
တော်မူ၍မတရားသည့်အမှုကိုအဘယ်
အခါ၌မျှပြုတော်မမူ။ နံနက်တိုင်းမိမိ
၏လူမျိုးတော်အားမလွဲမသွေဖြောင့်မှန်
စွာတရားစီရင်တော်မူ၏။ သို့သော်လည်း
ထိုအရပ်ရှိလူမသမာတို့သည်မကောင်း
မှုကိုဆက်လက်ပြုကျင့်လျက်နေကြပေ သည်။
သူတို့တွင်ရှက်ကြောက်မှုလည်းမရှိ ကြ။

6 ထာဝရဘုရားက`ငါသည်လူမျိုးတကာ
ကိုလုံးဝဖျက်ဆီးခဲ့လေပြီ။ သူတို့၏မြို့
များကိုသုတ်သင်ဖျက်ဆီး၍မြို့တံတိုင်း
များ၊ ရဲတိုက်များကိုလည်းယိုယွင်းပျက်
စီးစေလေပြီ။ မြို့တို့သည်လူသူဆိတ်ငြိမ်
လျက်လမ်းတို့သည်လည်းဟာလာဟင်း
လင်းဖြစ်လျက်နေကြ၏။ လူတစ်ဦး
တစ်ယောက်မျှမရှိကြတော့ပေ။-

7 ထိုစဉ်အခါကငါ၏လူမျိုးတော်သည်
ငါ့ကိုကြောက်ရွံ့ရုံသေကာငါပေးသည့်

စည်းကမ်းကိုလိုက်နာကြလိမ့်မည်ဟူ၍ လည်းကောင်း၊
ငါ၏သွန်သင်ဆုံးမချက် ကိုအဘယ်အခါ၌မျှမေ့လျော့ကြ
လိမ့်မည်မဟုတ်ဟူ၍လည်းကောင်းငါ ထင်မှတ်ခဲ့၏။
သို့ရာတွင်မကြာခဏ သူတို့သည်အကျင့်ဆိုးကိုပြုမြဲပြု
လျက်နေကြ၏။

8 ထာဝရဘုရားက ``စောင့်မျှော်၍နေလော့။
လူ မျိုးတကာတို့အားငါထ၍ပြစ်တင်စွပ်စွဲ
မည့်နေ့ရက်ကာလကိုစောင့်မျှော်၍နေလော့။
ငါ၏အမျက်တော်အရှိန်ကိုခံစားစိမ့် သောငှာ၊
လူမျိုးတကာနှင့်နိုင်ငံတကာ ကိုစုသိမ်းရန်ငါသ နှ နိဗ္ဗ
ဌာန်ချမှတ်ထားလေ ပြီ။ ကမ္ဘာမြေကြီးတစ်ခုလုံးသည်ငါ၏
အမျက်တော်မီးဖြင့်ကျွမ်းလောင်ပျက်စီး
၍သွားလိမ့်မည်။

9 ``ထိုအခါငါသည်လူမျိုးအပေါင်းကို
ပြုပြင်ပြောင်းလဲစေမည်ဖြစ်၍ သူတို့သည်
အခြားဘုရားများကိုမကိုးကွယ်ဘဲ ငါ့
ကိုသာကိုးကွယ်ကြလိမ့်မည်။ သူတို့အား
လုံးပင်ငါ၏စကားကိုနားထောင်ကြ လိမ့်မည်။-

10 ပျံ့လွင့်နေသောငါ၏လူမျိုးတော်သည်
ဝေးလံသောဆူဒန်ပြည်မှပင်လျှင်ငါ့ထံ
သို့ပူဇော်သကာများကိုယူဆောင်လာ ကြလိမ့်မည်။-

11 အို ငါ၏လူမျိုးတော်၊ ထိုအခါသင်တို့
သည်ငါ့ကိုပုန်ကန်ခဲ့သည့်အတွက်ရှက်

ကြောက်နေရန်လိုတော့မည်မဟုတ်။ ငါ
 သည်မာနကြီးသူမောက်မာထောင်လွှား
 သူမှန်သမျှကိုပယ်ရှင်းမည်ဖြစ်၍ သင်
 တို့သည်နောက်တစ်ဖန်အဘယ်အခါ၌
 မျှယေရုရှလင်မြို့ရှိ ငါ၏သန်ရှင်းမြင့်
 မြတ်သည့်တောင်တော်ပေါ်တွင်ငါ့ကိုပုန်
 ကန်ကြတော့မည်မဟုတ်။-

12 စိတ်နှလုံးနှိမ်ချနူးညံ့သိမ်မွေ့သည့်လူစု
 ကိုထိုအရပ်တွင်ငါချန်ထားမည်။ သူတို့
 သည်လည်းငါ့ထံသို့လာရောက်ခိုလှုံကြ လိမ့်မည်။-

13 အသက်မသေဘဲကျန်ရှိနေသည့်ကူသ
 ရေလပြည်သားတို့သည်အဘယ်သူကို
 မျှပြစ်မှားကြလိမ့်မည်မဟုတ်။ မုသား
 စကားပြောဆိုမှုကိုသော်လည်းကောင်း၊
 လိမ်လည်လှည့်စားရန်ကြိုးစားမှုကိုသော်
 လည်းကောင်းပြုကြလိမ့်မည်မဟုတ်။ သူ
 တို့သည်ကောင်းစားကြလိမ့်မည်။ အဘယ်
 သူကိုမျှမကြောက်မလန့်ရဘဲ ဘေးမဲ့
 လုံခြုံစွာနေရကြလိမ့်မည်" ဟုမိန့်တော် မူ၏။*

14 ဝမ်းမြောက်စွာသီဆိုသောသီချင်း
 အို ကူသရေလပြည်သားတို့၊ ဝမ်းမြောက်စွာ
 ကြွေးကြော်သီဆိုကြလော့။

* 3:13 ဗျာ၊ ၁၄:၅။

အို ယေရုရှလင်မြို့သူ၊ စိတ်နှလုံးအကြွင်းမဲ့
ရွှင်လန်းဝမ်းမြောက်လော့။

15 ကိုယ်တော်သည်သင်တို့အားအတိုက်အခံ
ပြုသူများကိုဖယ်ရှားတော်မူပြီ။
ထာဝရဘုရားသည်သင်တို့၏ရန်သူများကို
ရုပ်သိမ်းတော်မူပြီ။

ဣသရေလအမျိုးသားတို့၏ဘုရင်ထာဝရ ဘုရားသည်
သင်တို့နှင့်အတူရှိတော်မူ၏။
ယခုသင်တို့သည်ကြောက်လန့်စရာ
အကြောင်းမရှိတော့ပြီ။

16 ထိုနေ့တွင်ယေရုရှလင်မြို့အားကျိုသို့ဆို လိမ့်မည်။ “အို
ဇိအုန်မြို့၊ မကြောက်နှင့်။
သင်သည်လက်မှိုင်းချ၍မနေနှင့်။

17 သင်၏ဘုရားသခင်ထာဝရဘုရား သည်
သင်နှင့်အတူရှိတော်မူ၏။
ကိုယ်တော်၏တန်ခိုးတော်အားဖြင့်
သင်သည်အောင်ပွဲကိုရလိမ့်မည်။

ထာဝရဘုရားသည်သင့်အပေါ်ဝမ်း မြောက်အားရမှု
ရှိတော်မူလိမ့်မည်။
ကိုယ်တော်၏မေတ္တာတော်သည်လည်းသင့်အား
ဘဝသစ်ကိုပေးတော်မူလိမ့်မည်။

ကိုယ်တော်သည်သင်၏အတွက်ကြည်နူးပျော် ရွှင်ကာ
သီချင်းကူးတော်မူလိမ့်မည်။”

18 “ပွဲလမ်းသဘင်၌ပျော်ရွှင်သောသူများ ကဲ့သို့
ရွှင်မြူးတော်မူလိမ့်မည်”

ထာဝရဘုရားက

“ဝမ်းနည်းရမှုကိုရပ်စဲ၍၊-

သင်၏အသရေပျက်မှုကိုသင်၏ဝန်ထုပ် အဖြစ်မှ
ဖယ်ရှားလိုက်လေပြီ။

19 သင့်ကိုညှင်းပန်းနှိပ်စက်သူများအားငါ အပြစ်ဒဏ်
ခတ်မည့်အချိန်ကာလကျရောက်လာလိမ့် မည်။

ငါသည်ခြေမစွမ်းမသန်သူအပေါင်းကို ကယ်ဆယ်၍၊

ပြည်နှင့်ဒဏ်သင့်သူများကိုမိမိတို့ပြည်သို့
ခေါ်ဆောင်လာမည်။

သူတို့၏အရှက်ရမှုကိုဂုဏ်အသရေရှိမှု
အဖြစ်သို့ပြောင်းလဲစေမည်။

ကမ္ဘာ့ ဘာသူကမ္ဘာ့ ဘာသားတို့သူတို့ကို
ချီးကူးထောမနာပြုကြလိမ့်မည်။

20 ကွဲလွင့်နေသူသင်တို့၏အမျိုးသားများ အား
မိမိတို့ပြည်သို့ခေါ်ဆောင်လာမည့်

အချိန်ကာလကျရောက်လာလိမ့်မည်။

ငါသည်သင်တို့အားကမ္ဘာတစ်ဝှမ်းလုံးတွင်
ထင်ပေါ်ကျော်ကြားစေမည်။

သင်တို့ကိုတစ်ဖန်ပြန်လည်ကောင်းစား စေမည်”
ဟုမိန့်တော်မူ၏။

ဇေယနိ 3:20

xvi

ဇေယနိ 3:20

ဤကားထာဝရဘုရားမြွက်ဟသည့်
ပရောဖက်ဇေယနိစီရင်ရေးထားသော
တိကျမ်းပြီး၏။

စကားဖြစ်၏။
အနာဂ တု

Common Language Bible
Burmese: Common Language Bible Bible without
Deuterocanon

Public Domain

Language: Myanmar language (Burmese)

Translation by: Bible Society of Myanmar

Burmese Common Language Bible

This translation is published by the Bible Society of Myanmar.

If you are interested in obtaining a printed copy, please contact the Bible Society of Myanmar at <https://bsmyanmar.org/>.

© 2005 Bible Society of Myanmar. Note: Myanmar is not a member of the Berne Convention treaty, so this copyright does not extend outside of Myanmar.

2014-03-30

PDF generated using Haiola and XeLaTeX on 28 Dec 2024 from source files dated 1 Jul 2021

de6d28cc-10f3-5485-8960-5628a6c52793